

Jekk ma tafx ilsien pajjiżek ...?

minn Joseph J. CAMILLERI B.A., M.A., A.I.E. (Lond.)

Interessanti x-xebh li jeżisti bejn lingwi differenti. Dan sar tul iż-żminijiet minghajr ebda hsieb, ghalhekk wiehed bir-raġun jistaqsi kif pajjiż 'il boghod minn pajjiż iehor ghandu espressjonijiet, qwieli u fonetika jixxiebbu. Dan l-effett ta' l-impatt li hallew l-ilsna klassiċi u semitiċi? Tista' tkun wahda mir-raġunijiet.

It-Torok, per eżempju, ghandhom għadd ta' qwieli li jixbhu ferm lil tagħna bl-istess tifsira, tagħlima u terminoloġija. Insemmu xi whud: xkora vojta ma żżommx wieqfa; kliem fieragh ma jimliex stonku vojti; jekk Alla jagħlaq bieb, jiftah mija; il-huta minn rasha tinten; min ma jibkix ma jerdghax; qis mitt darba u aqta' darba. Il-lista hija ferm aktar twila. Kif dan il-hsieb komuni hu espress bl-istess idjoma? B'kombinazzjoni?

Bhal kull ilsien iehor, il-Malti kellu matul is-sekli hafna influwenzi fir-rigward ta' kif issawru ċerti espressjonijiet, kif ġie fformat vokabolarju biex jaqdi l-htigijiet ta' kuljum. Kull grupp etniku li mill-ibghad żminijiet għamel daru fil-gżejjer tagħna, influwenza dak il-proċess li, minkejja n-nuqqas ta' kitba, baqa' jintret minn fomm għall-iehor. Per eżempju, ma setgħetx il-kelma mitkellma tul il-hakma Għarbija ta' mitejn u għoxrin sena ma hallietx impatt u serviet ta' struttura bażika u l-pedament semitiku li fuqu baqa' jinbena l-sienna. Kien hemm żminijiet meta l-abitanti tal-gżejjer tagħna kienu Musulmani - skond l-istoriku Giliberti f'xi żmien fis-seklu 13 kien hemm 681 familja Musulmana u 13 Insara.

Naturalment eżistew influwenzi oħra. Il-hakmiet bikrin, bhal dawk Normanni ftit influwenzaw. Mal-miġja tal-Kavallieri ta' San Ġwann beda diehel u jsib postu kliem u espressjonijiet romanzi, l-aktar Sqallin u Taljani tan-naha t'isfel tal-peninzula. Ġew biex jibqgħu, influwenzaw l-aktar il-kelma mitkellma. Trid tqis ukoll il-fatt li t-Taljan kien l-ilsien ufficijali tal-gżira ta' l-amministrazzjoni, tal-Knisja lokali, tal-qrati u ta' l-edukazzjoni f'pajjiżna. Meta ġew l-Ingliżi ma setgħux ihallu dik il-predominanza tat-Taljan f'kolonja Inġliża. Xejn ma hasbuha biex meta nqala' l-inkwiet illegiżlaw u solvew dik li ssejthet 'il-Problema tal-Lingwa'. L-ilsien Malti mitluq u meqjus dak iż-żmien bhala 'tal-kċina', gawda skond il-qawl 'fi ġlieda bejn tnejn igawdi t-tielet'.

Interessanti l-fatt li f'xi żmien ftit ilu kienu għadhom jeżistu differenzi bejn raħal u iehor kif jiġu mitkellma ċerti espressjonijiet u vokabolarju partikolari għal naha u mhux għal oħra. Il-Mostin barra minn 'pighada' jgħidu 'pitpitghada', ukoll 'pitolbierah' u 'l-bierahtlula';

u biex isiktu lil xi hadd jgħidulu 'issa biżżejjed', jekk għall-aktar minn wiehed 'issa biżżejdu'. Qaluli li xi snin ilu fix-Xewkija kien hemm mara anzjana li kellha vokabolarju u espressjonijiet tagħha partikolari.

Analizi hafna tagħtina hjiel ta' xi aspetti ferm interessanti. Bilkemm nirrealizzaw kemm eluf ta' kliem li illum nużaw il-hin kollu, huma bażikament ta' nisel Sqalli. Ix-xjuħ tagħna assimilawhom, sawruhom kif deherilhom, għamluhom tagħhom u tawhom bixra Maltija kif hassewha. Ittantaw maż-żmien jiktubhom ukoll. Xorta wahda tibqa' l-mistoqsija u l-enigma: kif tassew irnexxa dan l-impatt kollu? Illum ma ngħaddux minghajr dan il-vokabolarju għaliex jolqot il-fażijiet kollha tal-hajja ta' kuljum, għodod, ikel, użanzi, imġiba ... Il-Prof. J. Aquilina kklassifikahom taht wiehed u għoxrin grupp. Ma jfissirx li dan il-vokabolarju m'għandux ukoll ekwivalenza semitika. Nammiraw id-dehen u l-għaqal ta' dak li għamlu l-antenati tagħna, għandhom mnejn bla ma dan irrealizzawh. Maż-żmien il-pajjiż kellu influwenzi oħra, bhal ftit Franċiż u aktar Inġliż kif, per eżempju turi t-tahlita ta' kunjomijiet.

Meta niġu biex nitrattaw l-ortografija mhix ta' nisel semitiku, jinqalghu għadd ta' problemi, għaliex mhux il-kliem kollu jippresta ruħu biex jiehu s-sura Maltija. Kliem ġdid li dahal, per eżempju mill-Inġliż, ma nistgħux inwarrbuh u artifiċjalment infittxu biex insibulu sostituti. Ċerti kliem faċli jieħdu ortografija fonetika Maltija. Kliem bhal kju, sterjo, brejk, ċekk, klaċċ, frigġ, starter, dispaċċ, eċċ. ma johlqux problemi bhal meta niġu biex niktbu oħrajn bhal *enclosure*, *hydraulic*, *voucher*, *claustrophobia*, *silhouette*, *exhibition* ... Dawn inhalluhom fl-original jew nittantaw insibulhom bixra ortografika Maltija? Żgur iżda li ma jistax kulhadd jithalla jiddeċiedi hu wahdu. Din hija problema lingwistika u ortografika u jehtieg studju dwarha fuq bażi nazzjonali.

Il-kliem romanż ma holoqx wisq problemi meta ġie mogħti bixra Maltija, malajr ippresta ruħu. Għad li mhux magħżulin bl-ebda ordni, xi ftit eżempji ta' kliem romanż marbutin mal-htigijiet ta' kuljum, jixhdu dan. Dan japplika għal-lingwi kollha. L-Inġliż, per eżempju kellu u għad għandu htieġa ta' terminoloġija ġdida fejn tidhol ix-xjenza, il-mediċina, l-ispazju, l-industrija,

l-ekonomija ... Sawwar kliem ġdid li qabel ma kellux. Dan ghamlu billi rrikorra għall-ghajna tal-lingwi klassiċi - il-Grieg u l-Latin. Holoq kliem billi uża terminoloġija bħal *hydro*, bil-Grieg tisser ilma (*hydrogen, hydro phobia*); *hyper* (*hyperbole*) - hafna, iż-żejjed; *mono* (*monolith*) - wiehed, waħdu; *philio* (*philology*) - wiehed li jhobb; *psycho* (*psychology*) - ir-ruh, il-mohh. Il-lista hija twila. Dawn il-kliem huma parti mill-vokabolarju Ingliż, żvilupp importanti li jkollu jissokta ma' l-iżvilupp xjentifiku.

Nikkwota minn artiklu li jittratta topiku xjentifiku. Tistaqsi jekk hux tassew miktub bl-Ingliż u kemm hu faċli jkollok taqilbu għall-Malti. "*The occurrence of syngamymarks a locus of simultaneous convergence and divergence... The ontogenetic zero point of behaviour requires significant neural and muscular development, with the commencement of neuromuscular activity, behaviour follows...*"

Il-mistoqsija kruċjali hi, kif jista' l-Malti jzomm il-pass mal-htigijiet ta' vokabolarju ġdid li jinjalghu matul iż-żmien? Fl-imghoddi sibna s-soluzzjoni fl-Isqalli - lista twila ta' għadd ta' kliem Sqalli li llum jagħmlu parti mill-vokabolarju tagħna. Uħud tista' tgħid li baqghu l-istess - *furcetta, sponsa, plattu, lenza,*

pompa, cunserva, vuci, spiritiera, cutra ... Ohrajn issawru kif issuġgerilhom it-timbru tal-hoss u daqq għal widnejn ix-xjuh tagħna, hafna ohrajn tbiddu ftit.

Xi kliem Sqalli, illum ukoll Malti: *gebbia* (giebja), *giarre* (garra), *scantatu, pipise* (pespus), *marteddu* (martell), *lapi, sigarru, biritta, dibbulizza, scuteddu* (skutella), *carruba* (harruba), *timprinu, bummulu* (bomblu) ... u hafna u hafna aktar kliem bħal: *rummu, miraculu, currituri, pastizzottu, maddumi, cucinera, nunnava* (*bużnannu*), *stomaco, cappeddu* (kappell), *broru* (brodu), *lenza, scaffa, pisciuni* (pixxul), *campnaru, fasola, buttuni, drappu, rfriscaturi, cuntuni* (qoton), *tappitu, barbetti, strina, cantuniera, culuri, bastasu* (pastas)...

Illum l-influss ta' kliem u terminoloġiji ġodda ta' anglo-sassoni iżjed minn qatt qabel, ma jistax ma jissuktax. Il-htigijiet tal-hajja moderna jirrikjedu l-kompromessi, ukoll fejn tidhol l-ortografija u l-kelma mitkellma. Ma nahsibx li għad fadal daqs ftit żmien ilu dawk li kienu jissejhu l-'puristi' li ssuspettaw vokabolarju 'l bogħod mis-semitiku u mal-pedamenti ta' lsienna. Fil-fehma tiegħi la nistgħu u lanqas jaqbel nirreżistu l-influssi, ikollna nadattaw kif wara kollox jagħmlu ilsna ohra.



Central Home

Independence Avenue, Mosta


AGE CONCERN Company Ltd

Tel: 21434178/9 • Fax: 21414440

email: info@ageconcernmalta.com

Agius

BUTCHER



Free Delivery

**6 Triq il-Barjol
Ta' Mlit, Mosta**

Tel: 21421305